



www.oljan.fo

Jan Müller

08 - 09 - 2011

Bogi Vang úr Havn mitt í oljuævintýri

Fleiri føroyingar arbeiða í dag í skotsku oljuvinnuni. Ein teirra er Bogi Vang úr Havn, sum røkir starvið sum roknskaparstjóri hjá Faroe Petroleum í Aberdeen. Tað gongur væl hjá Boga eins og hjá føroyska oljufelagnum. Framtíðin sær bjørt út fyri havnamannin og oljufyrirkuna, sum mangir føroyingar hava sett pengar í. Oljan.fo hitti havnamannin í hjartanum á europeiska oljuhøvuðsstaðnum, Aberdeen. Oljufund við Hetland startskotið Tá fyrstu stóru oljufundini vórðu gjørd vestan fyri Hetland fyrst og miðskeiðis í 90-unum rukku tíðindini eisini til Føroya. Í kjalarvørrinum á undirgrundaravtaluni við danir og við eini avtalu við bretar um markið í eygsjón varð spírin lagdur til føroyska luttøku í oljuvirkseminum. Hetta ávirkaði eisini teir ungu føroyingarnar, sum um tað mundið gjørdu seg tilreiðar at fara av landinum at lesa. Við eini møguligari oljuvinnu bókstaviliga - í havsbrúnni fingur fleiri føroyingar brell at leita til Aberdeen heldur enn til Keypmannahavnar at lesa. Tað skuldi eisini visa seg at vera eitt gott val hjá mongum av teimum, tí í dag arbeiða fleiri av føroyingunum, sum leitaðu sær til Skotlands at fáa sær eina útbúgving, í oljuvinnuni í Aberdeen. Og tað gongur væl hjá bæði teimum og oljuvinnuni her. Roknskap og búskap Ein teirra er Bogi Vang úr Havn, sum fór til Aberdeen at lesa í 1997, roknskap og búskap á Aberdeen University. Eftir lesturin fekk Bogi arbeiði hjá Deleutte, har hann lærði til grannskoðara og arbeiði har í fýra ár. Um tað mundið lat Faroe Petroleum upp skrivstovu í Brelandi og varð eisini skrásett á virðisbrævamarknaðinum í London. Bogi fekk starv hjá tí spennandi og støðugt vaksandi føroyska oljufelagnum í 2003 og hevur verið har síðani. Í dag røkir hann týðandi starvið sum roknskaparstjóri í felagnum. -Tú er ein av mongum føroyingum, sum hava fingið starv í altjóða oljuvinnuni. Hvat dámar tær at arbeiða í hesi vinnuni? Mær dámar sera væl. Hetta er bæði spennandi

og avbjóðandi. Her er nógv at læra, og tað er eisini gott at byrja í einum lutvíst lítlum oljufelag, tí her eru so nógvar avbjóðingar. Tú fær roynt so nógv og lærir so nógv. Tá eg byrjaði hjá Faroe Petroleum høvdu vit tvey loyvi í Føroyum og eini 5-6 starvsfólk. Nú hava vit 45 loyvi í Føroyum, Bretlandi og Noregi og umleið 40 starvsfólk. So eg havi lært sera nógv í allari hesari gongdini. Bjørt framtíð -Hvussu sær tú framtíðina hjá Faroe Petroleum? Framtíðin sær góð út. Vit hava havt nøkur góð leitiár, og eisini fingið kapital til vega at kunna arbeiða við. Vit hava eina rímuliga framleiðslu, so vit hava góðar vónir. Vit eru eisini sera spent um okkara stóru boriætlan og framleiðsluna. Aberdeen gott stað -Hvat dámar tær at búgva og arbeiða í Aberdeen? Aberdeen er ein frálíkur býur. Vit hava verið her í skjótt fjúrtan ár. Eg havi konu úr Hetlandi. Tíðirnar eru ikki góðar í Bretlandi sum heild, men arbeiðsmøguleikarnir í Aberdeen eru sera góðir, tí búskapurin her er góður. - Tú hugsar ikki um at fara heimaftur til Føroya at búgva? Okkum dáma væl her og hava sum so ongar ætlanir at fara til Føroya. Konan hevur eisini verið her longuri enn eg, so nú fáa vit at síggja. Faroe Petroleum hevur verið virkið í Føroyum síðani byrjan og hevur verið við til at bora fleiri brunnar. Vónandi heldur fyrirætlan fram við sínum virkseminum í Føroyum. So hvør veit. -Eitt føroyskt oljufund fer tað kanska at draga? Ja tað kann væl henda. Farið til Aberdeen Bogi Vang fekk sína útbúgving í Aberdeen. Oljan.fo spurdi hann, um hann kann mæla øðrum føroyingum at fara til Aberdeen at lesa. Tað vil eg avgjørt. Tað er gott at royna nakað annað enn Danmark, og her eru tveir góðir lærdir háskúlar. Robert Gordon og Aberdeen University. Her eru nógvir móguleikar og hetta er eitt gott pláss at búgva í, so tað kann eg avgjørt viðmæla. Bogi Vang dylur ikki fyri, at eisini hann er spentur um boringina hjá Statoil í Føroyum næsta ár. Vónandi verður tað eitt gott fund. Vit fara helst at síggja aðrar brunnar seinni, so móguleikin fyri at gera eitt fund í Føroyum meti eg at vera góðan. Mynd - Bogi Vang úr Havn á skrivstovuni í Aberdeen.